

18th July 1964]

விட்டது, சேசிஸ் விலை உயர்ந்து விட்டது. கூலி, சம்பளம் உயர்ந்து விட்டது. அதனால் கட்டணத்தை உயர்த்தவேண்டிய நிலை ஏற்பட்டது. ரத்து செய்ய உத்தேசம் இல்லை.

திரு. மீ. கலியாணசுந்தரம் : கட்டணச் சலுகை பள்ளிக்குச் செல்லும்போது மட்டும் மாணவர்களுக்குக் கொடுக்க உத்தேசமா? அல்லது 12 வயதுக்கு உட்பட்ட சிறுவர் சிறுமிகளுக்கு அரைக் கட்டணச் சலுகை கொடுக்க உத்தேசமா?

கனம் திரு. ஆர். வெங்கட்டராமன் : இவைதான் பரிசீலனையில் இருக்கின்றன.

* 526 கேள்வி.—திரு. எஸ். சிவசுப்பிரமணியன் : கனம் கைத் தொழில் அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

சென்னையிலிருந்து சிதம்பரம் வழியாகப் போகும் ஸ்டேட் டிரான்ஸ்போர்ட் (State Transport Bus) பஸ்ஸை மேலும் இரண்டாக அதிகரிக்க உத்தேசமுண்டா?

கனம் திரு. ஆர். வெங்கட்டராமன் : இல்லை.

உளவு நாய்கள்

* 527 கேள்வி.—திரு. எம். கரிவேங்கடம் : கனம் உள்துறை அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) நமது போலீசார் வசம் உள்ள போலீஸ் நாய்கள் எத்தனை?

(இ) 1962-63-ல் அவற்றைப் பராமரிக்க ஆன செலவு எவ்வளவு?

(உ) அண்டை ராஜ்யங்களுக்கு போலீஸ் நாய்கள் அனுப்பப் படுவது உண்டா?

கனம் திரு. பூ. கக்கன் : (அ) 9 நாய்கள்.

(இ) ரூ. 11,973-16 ந.பை.

(உ) ஆம்.

* 528 Q.—SRI R. S. VEERAPPA CHETTIAR : Will the Hon. the Minister for Home be pleased to state whether it is a fact that the Government have dropped the proposal of stationing the detective dog squads in each district headquarters?

THE HON. SRI P. KAKKAN : The Government have not considered and dropped any proposal of stationing detective dog squads in each district headquarters.

* மாவட்ட தலைமையிடங்கள் ஒவ்வொன்றிலும் போலீஸ் நாய்களை வைத்து வரும் திட்டத்தை அரசாங்கம் யோசிக்கவும் இல்லை; இத்திட்டத்தைக் கைவிடவும் இல்லை.

[18th July 1964

திரு. எம். வி. கரிவேங்கடம் : தலைவர் அவர்களே, சென்னை நகரத்திலிருந்து மற்ற மாவட்ட தலைநகரங்களுக்கு இந்த போஸ்டல் நாய் வருவதற்குள்ளாக குற்றங்கள் புரிந்த நேரம் கடந்து விடுவதால், இங்கிருந்து அனுப்பப்படுகின்ற நாய்களுக்கு துப்பு அறியக் கூடிய சக்தி இல்லாமல், துப்பு கண்டுபிடிக்க முடியாமல் போய் விடுகிறது. ஆகவே எல்லா மாவட்ட தலைநகரங்களிலும் ஒன்றிரண்டு நாய்களை வைத்துக் கொள்வதற்கு அரசாங்கம் ஏற்பாடு செய்யுமா?

கனம் திரு. பூ. கக்கன் : இதைப்பற்றி பரிசீலனை செய்து பார்த்ததில் எல்லா தலைநகரங்களிலும் வைப்பதற்கு முடியாது என்பது தெரியவந்தது. முக்கியமாக கோவை, திருச்சி, மதுரை போன்ற பெரிய நகரங்களில் வைப்பது என்றும் நடவடிக்கை எடுக்கப்பட்டு இப்போது மதுரையில் மட்டும் மூன்று நாய்களை வைத்துக்கொள்வதற்கு வேண்டிய நடவடிக்கை எடுக்கப்பட்டு வருகிறது. இதர பெரிய நகரங்களிலும் வைப்பதற்கு நடவடிக்கை எடுக்கப்பட்டு வருகிறது.

திரு. மீ. கலியாணசுந்தரம் : ஸார், ஒவ்வொரு மாவட்டத்திலும் ஒவ்வொரு ஸ்க்வார்ட் வைப்பது முடியாது என்றிருந்தாலும், டி. ஐ. ஜி. ரேஞ்சு என்ற அளவில் ஒவ்வொரு ரேஞ்சுக்குமாவது இந்த ஸ்க்வார்ட் ஏற்படுத்துவதற்கு அரசாங்கம் துரிதமாக நடவடிக்கை எடுக்குமா?

கனம் திரு. பூ. கக்கன் : அந்த முறையில் தான் வைப்பதற்கு அரசாங்கம் ஆலோசனை செய்து கொண்டிருக்கிறது.

திரு. இரா. நெடுஞ்செழியன் : அவைத் தலைவர் அவர்களே, பிற மாநிலங்களிலிருந்து இந்த மாநிலத்திற்கு பயிற்சி பெறுவதற்காக நாய்கள் அனுப்பப்படுகின்றனவா? அப்படியென்றால் எத்தனை நாய்கள் அனுப்பப்பட்டிருக்கின்றன?

கனம் திரு. பூ. கக்கன் : அந்தத் தகவல் இப்போது என்னிடம் இல்லை.

திரு. ஏ. கோ. பாலகிருஷ்ணன் : தலைவர் அவர்களே, இந்த துப்பறியும் நாய்கள் குற்றவாளிகளை கண்டுபிடிப்பதோடு, அப்பாவிகளையும் கண்டுபிடித்துக் கொடுக்கிறது என்கின்ற புகார் அரசாங்கத்திற்கு வந்திருக்கிறதா? அது உண்மையென்றால், இதற்காக அரசாங்கம் என்ன நடவடிக்கை எடுத்திருக்கிறது?

கனம் திரு. பூ. கக்கன் : துப்பறியும் நாய்கள் குற்றவாளிகளைத் தான் கண்டுபிடிக்கின்றன. அப்பாவினை கண்டுபிடிப்பது இல்லை. அம்மாதிரி அப்பாவினை கண்டுபிடிக்கின்றன என்று கனம் அங்கத்தினர் அவர்களுக்குத் தெரிந்தால் அதைப்பற்றியுள்ள விவரத்தை அரசாங்கத்திற்கு எழுதி அனுப்பினால், அதைப்பற்றி பரிசீலனை செய்யலாம்.

திரு. கே. ஆர். எம். கரியமாணிக்கம் அம்பலம் : இது போன்ற நாய்களை தனிப்பட்டவர்கள் வளர்த்து வந்தால், அதற்கு அரசாங்கத்தினிடமிருந்து தனிப்பட்டவர்களுக்கு ஏதாவது சப்ஸிடி கொடுக்க உத்தேசமுண்டா?

18th July 1964]

கனம் திரு. பூ. கக்கன் : அவ்வித உத்தேசமில்லை. இதனால் பெரிய சங்கடங்கள் ஏற்படலாம்.

திருமதி பி. கே. ஆர். லட்சுமிகாந்தம் : தலைவர் அவர்களே, துப்பறிவதற்காக தேர்ந்தெடுக்கப்படுகிற நாய்கள் எந்த வகையை சேர்ந்தது, எங்கிருந்து இவைகள் கொண்டு வரப்படுகின்றன என்பதை அறிந்து கொள்ள முடியுமா?

கனம் திரு. பூ. கக்கன் : இதர நாடுகளில் எந்த வர்க்கத்திற்கு பயிற்சி கொடுக்கிறார்களோ அதைப்பார்த்து தான் நாமும் பயிற்சி கொடுத்து வருகிறோம். கானடா, யு.எஸ்.ஏ. யு.கே. பாலஸ்தீன், நெதர்லாண்ட்ஸ், தென் ஆபிரிக்கா போன்ற நாடுகளில் எந்த வர்க்கத்தை எடுத்த பயிற்சி கொடுக்கிறார்களோ அந்த முறையில் இங்கும் பயிற்சி கொடுக்கப்படுகிறது.

திரு. வி. எஸ். எஸ். மணி : இந்த உளவு நாய்களுக்கு குற்றவாளிகளை கண்டுபிடிக்கக்கூடிய சக்தி இருப்பதற்கு காரணம் என்ன? இந்த சக்தி எங்கிருந்து கிடைக்கிறது? இது தெய்விக சக்தியா என்பதைப்பற்றி அரசாங்கம் பரிசீலனை செய்ததா?

THE HON. SRI R. VENKATARAMAN : Sir, the question must relate to the responsibility of the Government but the question is, how did the dog get intelligence? How can the Minister answer it?

திரு. வெ. கிருஷ்ணமூர்த்தி : இந்த துப்பறிகின்ற நாய்கள் கொலைகள், களவுகள் நடந்த இடங்களுக்கு அனுப்பப்படுகின்றன. ஆனால் கொலை நடந்த இடத்தில், அவர்களுடைய உறவினர்கள் வருகிறார்கள். அவர்களையும் சில வேளைகளில் இந்த நாய்கள் அடையாளம் காட்டுகிறது. பத்திரிகை நிருபர்களையும் அடையாளம் காட்டக்கூடிய நிலைமை ஏற்படுகிறது. இவ்விதமாக சரியாக கண்டுபிடிப்பதில்லை. உயர் நீதி மன்றம் கூட, இதை ஸைன்டிஃபிக் இன்வெஸ்டிகேஷன் என்று சொல்ல முடியாது, இது சிறந்த முறை அல்ல என்று சொல்லியிருக்கிறார்கள். ஆகவே இதைப்பற்றி அரசாங்கம் பரிசீலனை செய்ததா என்பதைப்பற்றி அறிய விரும்புகிறேன்.

கனம் திரு. பூ. கக்கன் : கொலை, களவுகள் இவைகள் நடந்த பின்னால் தான் நாய்களை அனுப்ப முடியும். அதற்கு முன்டே எவ்விதம் அனுப்புவது? இந்த நாய்கள் வேறு ஆட்களை கண்டு பிடிக்கிறது என்று சொல்வது அவ்வளவு சரியல்ல, இதைப்பற்றிய முழு தகவல் வேண்டுமானால் தனிக்கேள்வி போடவும்.

புலவர் கா. கோவிந்தன் : தலைவர் அவர்களே, இந்த துப்பறியும் நாய்கள் கொலைக் குற்றம் செய்தவர்களை சரிவர கண்டுபிடிக்காமல் அப்பாவிகளையும் கண்டுபிடிக்கின்றன. ஆகவே இந்த நாய்களையே நம்பியிருக்கக்கூடாது என்று மைசூர் மாநிலத்திலுள்ள போலீஸ்

[18th July 1964]

அதிகாரி ஒருவர் கருத்து தெரிவித்திருக்கிறார். அது இந்த அரசாங்கத்தின் கவனத்திற்கு வந்ததா? அப்படியென்றால் அதற்காக என்ன நடவடிக்கை எடுக்கப்பட்டிருக்கிறது?

கனம் திரு. பூ. கக்கன் : அவ்விதம் கருத்து தெரிவித்திருக்கலாம். ஆனால் இந்த நாய்களின் மூலம் பல கேஸ்கள் வெற்றிகரமாக கண்டுபிடிக்க முடிந்திருக்கிறது என்பதையும் தெரிவித்துக்கொள்கிறேன்.

திரு. ஆ. கு. சுப்பையா : எந்த ஜாதி நாயை இந்த பயிற்சிக்கு எடுத்துக்கொள்கிறார்கள்?

கனம் திரு. பூ. கக்கன் : பல வர்க்கத்தை சேர்ந்ததையும் எடுத்துக் கொண்டு பயிற்சி கொடுக்கிறார்கள்.

திக்கற்றவர்களுக்கு நிதி உதவி

* 529 கேள்வி.—திரு. செ. மாதவன் : கனம் சுகாதார அமைச்சர தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) மத்திய அரசாங்கம், திக்கற்றவர்கள், உறுப்பிபூந்தவர்கள் ஆகியவர்களின் குழந்தைகளுக்கு நிதி உதவி அளிப்பது சம்பந்தமாக திட்டம் ஏதேனும் அனுப்பியுள்ளதா?

(இ) அதன்மீது எடுத்த நடவடிக்கை என்ன?

கனம் திருமதி ஜோதி வெங்கடாசலம் : (அ) ஆம்.

(இ) இந்த விஷயம் பரிசீலனையில் இருக்கிறது.

திரு. செ. மாதவன் : மத்திய சர்க்காரால் அனுப்பப்பட்ட திட்டத்தின் விவரம் என்ன? இதற்காக எத்தனை கோடி ரூபாய் மாநிலங்களுக்கு உதவி செய்யப் போகிறது? இதற்காக உதவித் தொகை எப்போது கிடைக்கும்?

கனம் திருமதி ஜோதி வெங்கடாசலம் : மத்திய அரசாங்கத்தால் டெஸ்டிபியூட்டஸ், ஹான்டிஹாப்ட், டிசேபிள்ட் . . .

இவர்களுக்கு உதவி செய்வதற்காக நாம் 25 சதவிகிதம் கொடுக்க வேண்டும் என்றும், அவர்கள் 75 சதவிகிதம் கொடுப்பதாகவும் கூறியிருக்கிறார்கள். இந்த திட்டத்தைப் பற்றி “டைரக்டர் ஆஃப் ஹிமன் வெல்பேர்” பரிசீலனை செய்து கொண்டிருக்கிறார்கள்.

திரு. எம். வி. கரிவேங்கடம் : தலைவர் அவர்களே, இந்த பரிசீலனை எப்போது முடியும்? மத்திய அரசாங்கத்தால் கொடுக்கப்படும் உதவி எப்போது எதிர்பார்க்கப்படுகிறது? இந்தத் திட்டம் எப்போது அமுலுக்கு வரும்?

கனம் திருமதி ஜோதி வெங்கடாசலம் : பரிசீலனை சீக்கிரம் முடிந்துவிடும் என்று நினைக்கிறேன். பரிசீலனை முடிந்ததும் அமுலுக்கு வரும்.